

ہم کب بدلیں گے؟

تحریر: سہیل احمد لون

دنیا میں معاشی بنیادوں پر انقلاب کی بنیاد رکھنے والے عظیم فلاسفر کارل مارکس بڑے سادے انداز میں یہ سوال اٹھاتے ہیں کہ انسان کی بنیادی ضروریات کیا ہیں؟ ایک ضرورت یہ ہے کہ وہ خود زندہ رہے، دوسری ضرورت یہ ہے کہ اس کی نسل زندہ رہے۔ پھر اس کے علاوہ دوسری روحانی، جذباتی اور تہذیبی ضروریات بھی ہیں اور سب ہی بہت اہم ہیں، لیکن سب سے زیادہ بنیادی ضرورت تو یہی ہے کہ وہ خود زندہ رہے۔ اگر وہ خود زندہ نہیں رہے گا تو نسل کے زندہ رہنے، روحانی عرفان اور تہذیبی ترقی وغیرہ کی نوبت کیسے آئے گی؟ زندہ رہنے کے لیے ظاہر ہے غذا کی ضرورت ہوتی ہے اور غذا حاصل کرنے کا مسئلہ جانور اور قدیم انسان کا مسئلہ بھی تھا اور جدید انسان اور قدیم جانور کا آج بھی ہے۔ لیکن تاریخ کے ہزاروں سال میں اس مسئلے کی نوعیت بہت بدل گئی ہے۔ جانور اور قدیم انسان کے لیے غذا حاصل کرنے کا مسئلہ سیدھا سادہ تھا۔ یعنی طاقت کے ذریعے یا شکار کر کے غذا حاصل کرتا تھا۔ آج بھی بہت حد تک کچھ ایسا ہی ہے لیکن طاقت کے استعمال اور ”شکار“ کے طریقے بدل گئے ہیں بلکہ بہت پیچیدہ ہو گئے ہیں۔ غذا کی تلاش، اس کا حصول اور اس کا استعمال اب ایک وسیع نظام بن گیا ہے۔ جسے ”معاشی نظام“ کہتے ہیں۔ ہزاروں سال پہلے بھی انسان کی زندگی زیادہ تر غذا کے حصول ہی سے متاثر ہوتی تھی۔ آج بھی صورت حال بنیادی طور پر یہی ہے۔ آج بھی انسانی زندگی کے بیشتر عوامل پر معاشی نظام ہی اثر انداز ہوتا ہے۔ لیکن اس دور میں انسان کا معاشی نظام بہت پیچیدہ ہے۔ غذا اب صرف کھانے پینے والی اشیاء تک ہی محدود نہیں رہی۔ بلکہ انسان کی بیشتر مادی ضروریات بہت حد تک اس کی ”غذا“ کی صورت اختیار کر گئی ہیں۔ سارا مسئلہ مادی ضروریات کو پیدا کرنے کا ہے۔ پیداوار کیونکر بڑھائی جائے؟ پیداوار کون لوگ بڑھاتے ہیں؟ جو لوگ غذا پیدا کرتے ہیں انہیں اپنی غذا میں سے کتنا حصہ ملتا ہے؟ منافع میں کتنا حصہ ملتا ہے؟ کہیں ایسا تو نہیں کہ: دکھ سہے بی فاختہ اور کوئے انڈے کھائیں.....! مناسب طریق یہ ہے کہ ذرائع پیداوار چند ہاتھوں میں نہ رہے بلکہ پوری قوم کے اختیار میں آجائیں تاکہ منافع صرف ایک طبقے کو نہ ملے بلکہ جہاں تک ممکن ہو سکے قوم کے سب افراد میں تقسیم ہو جائے ورنہ اس طرح معاشی مساوات قائم ہو۔ مارکس کے نزدیک انسانی معاشرہ اوپر تلے دو منزلوں پر قائم ہے۔ پہلی منزل، جو مارکس کے نزدیک معاشرے کی بنیاد ہے، معاشی منزل ہے یعنی انسان کی معاشی ضروریات کی منزل۔ اس منزل میں روٹی، کپڑا اور مکان وغیرہ شامل ہیں۔ دوسری منزل جو پہلی منزل پر تعمیر ہوتی ہے اسے قانونی یا سیاسی منزل کہا جاسکتا ہے۔ سیاسی اور سماجی قوانین ایک معاشرہ تعمیر کرتے ہیں اور ایک حکومت یا ریاست وجود میں آتی ہے۔ اس طرح دیگر سیاسی، سماجی، تہذیبی، مذہبی ادارے وجود میں آتے ہیں۔ مادی زندگی میں ذرائع پیداوار ہی عمومی طور پر ہمارے سماجی، سیاسی اور ذہنی صورت گری نہیں کرتے بلکہ زندگی انسانی شعور اور تصورات کا تعین کرتی ہے۔ مارکس کے اس نظریے کے لحاظ سے انسان کی بیشتر ذہنی اور جذباتی زندگی کی اصل محرک اس کی معاشی زندگی قرار دی جاتی ہے۔ دنیا میں ہر انسان اپنی معاشی حالت کو بہتر سے بہتر کرنے کی سعی میں لگا ہوا ہے۔ معاش کی اس جنگ میں فرد طبقوں اور گروہوں میں تقسیم ہو جاتے ہیں۔ طاقتور

کمزور کا استحصال کرنے کے لیے اپنے ساتھ مزید طاقتور شامل کرتا ہے۔ یوں معاشرہ طبقات میں تقسیم ہوتا جاتا ہے۔ یہ ایک محلے سے نکل کر شہر، ملک اور دنیا میں پھیل جاتا ہے۔ پھر طاقتور ملک کمزور ملکوں کے وسائل پر ناجائز قبضہ کر کے اپنی معاشی حالت مزید بہتر کرتے جاتے ہیں اس کام میں وہ اکیلے نہیں ہوتے بلکہ اپنے جیسے کئی ممالک کو بھی حصہ دار بنا لیتے ہیں۔ بین الاقوامی قوانین اور اصول بھی ایسے بنائے جاتے ہیں جس سے کمزور کا ہی استحصال ممکن ہو۔ کچھ عرصہ قبل UN کی ایک رپورٹ شائع ہوئی تھی جس کے مطابق دنیا میں موجودہ معاشی بحران آئندہ بیس برس میں اتنا بڑھ جائے گا کہ اس سے غذائی قلت خطرناک حد سے تجاوز کر جائے گی۔ رپورٹ کے مطابق 2030 تک غذا کی قیمت میں 50 فیصد اضافہ ہو جائے گا اور اس کی پیداوار میں 50 فیصد کمی واقع ہو جائے گی۔ آبادی کے بڑھتے ہوئے تناسب کو دیکھ کر 2030 تک غذائی قلت اتنی شدید ہو جائے گی جس سے دنیا فاقوں کی زد میں آنے کا امکان ہے۔

دنیا کا جائزہ لیا جائے تو ہمارا خطہ بہت زرخیز ہے اور قدرتی وسائل سے مالا مال بھی ہے۔ امریکہ اور اس کے حواری ”آج“ تک ہی محدود نہیں رہتے بلکہ وہ آئندہ پچاس سال کا پلان بھی سوچ کر رکھتے ہیں۔ تو بھلا یہ کیسے ممکن ہو سکتا ہے کہ آئندہ بیس برس میں پیدا ہونے والے غذائی قلت کے بحران سے نپٹنے کے لیے وہ کوئی لائحہ عمل تیار کر کے نہ بیٹھیں ہوں۔ اگر گزشتہ چند برس سے آج تک ان کے اعمال دیکھ لیں تو ان کے عزائم کا پتہ چل سکتا ہے جس سے صاف ظاہر ہوتا ہے کہ اپنی معاشی حالت کو بہتر بنانے کے لیے کسی حد تک بھی جاسکتے ہیں۔ اپنے مقصد کے حصول کے لیے یہ خود تو ”جمع“ یعنی متحد والے فارمولے پر عمل پیرا ہوتے ہیں جبکہ ہمیں ”تقسیم“ یعنی نفاق میں ڈال دو جیسی پالیسیوں پر عمل پیرا ہیں۔ پہلے تقسیم ہند..... پھر پاکستان تقسیم ہو گیا، اب باقی ماندہ ملک کو بھی ”تقسیم در تقسیم“ کے فارمولے سے حل کیا جا رہا ہے۔ اس جمع اور تقسیم کے حساب میں غریب عوام ہمیشہ ہی کاری ”ضرب“ کا شکار ہوتے ہیں۔ عالمی ادارہ خواہ وہ اقوام متحدہ ہو یا عالمی تجارتی تنظیم (WTO) وہ صرف طاقتور کو تحفظ فراہم کرنے کا کام کرتے ہیں۔ وزیر اعظم عمران خان نے اقوام متحدہ کی جنرل اسمبلی کے حالیہ خطاب میں اس بارے میں بھی تذکرہ کیا ہے کہ ترقی پزیر اور غریب ممالک کے بدعنوان اشرافیہ اپنے ملک سے دولت لوٹ کر منی لانڈرنگ سے پیسہ یہاں لاتے ہیں۔ کیا امریکہ، برطانیہ اور یورپ سے پیسہ لوٹ کر کوئی غریب ممالک میں لے کر جا سکتا ہے؟ عام آدمی اگر ویزہ اپلائی کرے تو اس کا کریمنل ریکارڈ چیک کیا جاتا ہے مگر غریب ممالک سے پیسہ لوٹ کر یہاں لانے والے عدالتوں سے سزا یافتہ مجرموں کو یہ ممالک تحفظ فراہم کرتے ہیں، کیا یہ کھلا تضاد نہیں؟ مسئلہ کشمیر اقوام متحدہ میں پیش کردہ قرارداد میں سب سے پرانا مسئلہ ہے جو حل نہیں ہو سکا، شاید اس کی ایک بڑی وجہ یہ بھی ہے کہ پاک بھارت میں سرحدی تناؤ کا سب سے زیادہ فائدہ اسلحہ سازی کرنے والے امریکہ اور اس کے حواریوں کو ہے، اگر پاک بھارت میں امن آجائے تو اسلحہ کی خریداری کے دو بڑے گاہکوں سے ہاتھ دھونا پڑ جائے گا۔ وزیر اعظم عمران خان نے اسی حوالے سے بہت گہری بات کی تھی کہ اگر کوئی ایک فرد بھی غیر محفوظ رہا تو کوئی بھی محفوظ نہیں رہے گا یعنی عالمی طاقتوں کو اب یہ بات سمجھ لینی چاہئے کہ غریب ممالک میں سلگتی چنگاڑی جب شعلہ بنے گی تو اس کی تپش دنیا کے دوسرے کونے تک محسوس ہوگی۔

مشہور فلسفی ابن خلدون کی رائے میں قوموں کا زوال اس وقت شروع ہوتا ہے جب برسر اقتدار گروہ ملک کی پیداوار کے تمام وسائل پر قبضہ

کر لیتا ہے اور دیگر تمام طاقتوں مثلاً فوج کو بھی اپنا ہم خیال بنا لیتا ہے۔ جب حاکم گروہ کو پیداوار اور دولت کے حقیقی وسائل سے استفادہ کرنے کا موقع نہیں ملتا تو وہ دولت اور سرمایہ حاصل کرنے کے لیے مختلف طریقے استعمال کرتا ہے۔ مثلاً حاکم گروہ بیرون ملک طاقتوں سے امداد حاصل کرتا ہے۔ چونکہ حاکم گروہ کو اپنے سامانِ تعیش کے لیے زیادہ رقم کی ضرورت ہوتی ہے اس لیے وہ یہ رقم زیادہ سے زیادہ ٹیکس لگا کر عوام سے وصول کرتا ہے۔ آخر کار نتیجہ یہ ہوتا ہے کہ ملک میں معیشت کمزور ہوتی چلی جاتی ہے۔ ایسی صورت میں ملک کا انصرام حقیقی معنوں میں حاکم گروہ کے ہاتھ سے نکل جاتا ہے۔ اہل دولت اور خواص مملکت سازش کر کے کسی کمزور اور بے وقوف شخص کو گدی پر بٹھا دیتے ہیں۔ ایسے میں کوئی طاقتور قوم اس پر حملہ کر کے قوم سمیت ان کے تمام وسائل پر بھی قبضہ کر لیتی ہے۔ حقیقت تو یہ ہے کہ انسان اور جانور زمانہ جاہلیت میں جیسے شکار کر کے اپنی غذا کا حصول ممکن بناتا تھا آج کے ترقی یافتہ دور میں بھی انسان کا فعل وہی ہے بس ذرا انداز اور شکار بدل گئے ہیں نہیں بدلے تو ہم نہیں بدلے۔ ہم تبدیلی کے خواہاں ہیں اور موجودہ سرکار بھی ہم تبدیلی کے لیے لائے مگر یہ کیسے ممکن ہے کہ نظام اور نظام کو چلانے والے ”تبدیلی“ نہ ہوں اور مثبت تبدیلی آجائے۔ فرد سے معاشرہ بنتا ہے اور معاشرے سے قوم..... اگر حقیقی معنوں میں تبدیلی چاہتے ہیں تو معاشرے کے ہر فرد کو تبدیل ہونا پڑے گا۔ نظام بدلنے کے لیے ہمیں اپنی سوچ کو بدلنا ہوگا..... آخر ہم کب بدلیں گے؟ عالمی طاقتوں کے تسلط سے مکمل آزاد ہونے کے لیے ضروری ہے کہ پہلے ہم ان کے مسلط کردہ آلہ کاروں سے جان چھڑائیں۔

تحریر: سہیل احمد لون

سرٹن۔ سرے

sohailoun@gmail.com

26-09-2020